

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ సప్తసప్తతితమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ సప్తసప్తతితమః సర్గః ॥

భరతేన పితుః శ్రాద్ధే బ్రాహ్మణేభ్యో బహుధనరత్నప్రభృతీనాం దానం  
త్రయోదశే దినేఽస్థిసంచయస్య శిష్టం కార్యం పూరయితుం పితుశ్చితాభూమౌ  
గత్వా భరతశత్రుఘ్నయోర్విలాపో వసిష్ఠసుమంత్రాభ్యాం తయోరాశ్వాసనం  
చ

తతో దశాహేఽతిగతే కృతశౌచో నృపాత్మజః |  
ద్వాదశేఽహని సంప్రాప్తే శ్రాద్ధకర్మాణ్యకారయత్ || 2.77.1 ||

బ్రాహ్మణేభ్యో ధనం రత్నం దదావన్నం చ పుష్కలం |  
వాసాంసి చ మహార్థాణి రత్నాని వివిధాని చ |  
వాస్తీకం బహు శుక్లం చ గాశ్చాపి బహుశస్తదా || 2.77.2 ||

దాసీర్థాసాంశ్చ యానాని వేశ్మాని సుమహాంతి చ |  
బ్రాహ్మణేభ్యో దదౌ పుత్రో రాజ్ఞస్తస్యోర్ధ్వదేహికం || 2.77.3 ||

తతః ప్రభాతసమయే దివసే చ త్రయోదశే |  
విలలాప మహాబాహుర్భరతః శోకమూర్ఛితః || 2.77.4 ||

శబ్దాపిహితకంఠశ్చ శోధనార్థముపాగతః |  
చితామూలే పితుర్వాక్యమిదమాహ సుదుఃఖితః || 2.77.5 ||

తాత యస్మిన్ నిస్సృష్టోఽహం త్వయా భ్రాతరి రాఘవే |  
తస్మిన్ వనం ప్రవ్రజితే శూన్యే త్యక్తోఽస్మ్యహం త్వయా || 2.77.6 ||

యస్యా గతిరనాథాయాః పుత్రః ప్రవ్రాజితో వనం ।  
తామంబాం తాత కౌసల్యాం త్యక్త్వా త్వం క్వ గతో నృప ॥ 2.77.7 ॥

దృష్ట్వా భస్మారుణం తచ్చ దగ్ధాస్థి స్థానమండలం ।  
పితుః శరీరనిర్వాణం నిష్టనన్ విషసాద హా ॥ 2.77.8 ॥

స తు దృష్ట్వా రుదన్ దీనః పపాత ధరణీతలే ।  
ఉత్థాప్యమానః శక్రస్య యంత్రధ్వజ ఇవోచ్ఛ్రితః ॥ 2.77.9 ॥

అభిపేతుస్తతః సర్వే తస్యామాత్యాః శుచివ్రతం ।  
అంతకాలే నిపతితం యయాతిమృషయో యథా ॥ 2.77.10 ॥

శత్రుఘ్నశ్చాపి భరతం దృష్ట్వా శోకపరిప్లవతం ।  
విసంజ్ఞో నృపతద్ భూమౌ భూమిపాలమనుస్మరన్ ॥ 2.77.11 ॥

ఉన్మత్త ఇవ నిశ్చిత్తో విలలాప సుదుఃఖితః ।  
స్మృత్వా పితుర్గుణాంగాని తాని తాని తదా తదా ॥ 2.77.12 ॥

మంథరాప్రభవస్తీవ్రః కైకేయీగ్రాహసంకులః ।  
వరదానమయోఽక్షోభ్యోఽమజ్జయచ్ఛోకసాగరః ॥ 2.77.13 ॥

సుకుమారం చ బాలం చ సతతం లాలితం త్వయా ।  
క్వ తాత భరతం హిత్వా విలపంతం గతో భవాన్ ॥ 2.77.14 ॥

నను భోజ్యేషు పానేషు వస్త్రేష్టాభరణేషు చ ।  
ప్రవారయతి సర్వాన్ నస్తన్నః కోఽద్య కరిష్యతి ॥ 2.77.15 ॥

అవదారణకాలే తు పృథివీ నావదీర్యతే ।  
విహీనా యా త్వయా రాజ్ఞా ధర్మజ్ఞేన మహాత్మనా ॥ 2.77.16 ॥

పితరి స్వర్గమాపన్నే రామే చారణ్యమాశ్రితే |  
కిం మే జీవితసామర్థ్యం ప్రవేక్ష్యామి హుతాశనం || 2.77.17 ||

హీనో భ్రాత్రా చ పిత్రా చ శూన్యామిక్ష్యాకుపాలితాం |  
అయోధ్యాం న ప్రవేక్ష్యామి ప్రవేక్ష్యామి తపోవనం || 2.77.18 ||

తయోర్విలపితం శ్రుత్వా వ్యసనం చాప్యవేక్ష్య తత్ |  
భృశమార్తతరా భూయః సర్వ ఏవానుగామినః || 2.77.19 ||

తతో విషణ్ణౌ శ్రాంతౌ చ శత్రుఘ్నభరతావుభౌ |  
ధరాయాం స్మ వ్యచేష్టేతాం భగ్నశృంగావివర్షభౌ || 2.77.20 ||

తతః ప్రకృతిమాన్ వైద్యః పితురేషాం పురోహితః |  
వసిష్ఠో భరతం వాక్యముత్థాప్య తమువాచ హ || 2.77.21 ||

త్రయోదశోఽయం దివసః పితుర్వృత్తస్య తే విభో |  
సావశేషాస్థినిచయే కిమిహ త్వం విలంబసే || 2.77.22 ||

త్రీణి ద్వంద్వాని భూతేషు ప్రవృత్తాన్యవిశేషతః |  
తేషు చాపరిహార్యేషు నైవం భవితుమర్హసి || 2.77.23 ||

సుమంత్రశ్చాపి శత్రుఘ్నముత్థాప్యాభిప్రసాద్య చ |  
శ్రావయామాస తత్త్వజ్ఞః సర్వభూతభవాభవౌ || 2.77.24 ||

ఉత్థితౌ తౌ నరవ్యాఘ్రౌ ప్రకాశేతే యశస్వినౌ |  
వర్షాతపపరిగ్గానౌ పృథగింద్రధ్వజావివ || 2.77.25 ||

అశ్రూణి పరిమృద్నంతౌ రక్తాక్షౌ దీనభాషిణౌ |  
అమాత్యాస్త్వరయంతి స్మ తనయౌ చాపరాః క్రియాః || 2.77.26 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
అయోధ్యాకాండే సప్తసప్తతితమః సర్గః ||